



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1861/45 - 2014 මැයි මස 10 වැනි සෙනසුරාදා - 2014.05.10

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

ආණ්ඩුවේ නිවේදන

එල්.ඩී.බී. 6/2001.

2000 අංක 43 දරන රක්ෂණ කර්මාන්තය විධිමත් කිරීමේ පනත

2000 අංක 43 දරන රක්ෂණ කර්මාන්තය විධිමත් කිරීමේ පනතේ 78(4) වන වගන්තිය සමඟ කියවිය යුතු එකී පනතේ 105 වන වගන්තිය යටතේ ශ්‍රී ලංකා රක්ෂණ මණ්ඩලය විසින් සාදනු ලබන රීති.

සභාපතිනිය,

ශ්‍රී ලංකා රක්ෂණ මණ්ඩලය.

(ශ්‍රී ලංකා රක්ෂණ මණ්ඩලය සඳහා
සහ වෙනුවෙන් අත්සන් කරන ලදී.)

2014 මැයි මස 09 වැනි දින,
කොළඹ දී ය.

රීති

1. මේ රීති 2014 අංක 1 දරන රක්ෂණ නියෝජිතයන්ගේ (තනි පුද්ගලයින් හැර) සුදුසුකම් රීති යනුවෙන් හඳුන්වනු ලැබේ.

2. පනත යටතේ රක්ෂණ නියෝජිතයකු වශයෙන් පත් කරනු ලැබීමේ කාර්යය සඳහා, තනි පුද්ගලයන් හැර, යම් තැනැත්තකු වෙත තිබිය යුතු සුදුසුකම් පහත දැක්වෙන පරිදි වේ :-

(අ) ඒ තැනැත්තා :-

(i) රුපියල් මිලියන දහයකට අඩු නොවන ප්‍රකාශිත ප්‍රාග්ධනයක් ඇත්තා වූ ද, සියලු අවස්ථාවලදී අවම වශයෙන් රුපියල් මිලියන දෙකයි ලක්ෂ පහක ශුද්ධ ප්‍රාග්ධන මුදලක් පවත්වා ගෙන යන්නා වූ ද, 2007 අංක 7 දරන සමාගම් පනත යටතේ ලියාපදිංචි වී ඇති සමාගමක් විය යුතු ය ;

(ii) 2011 අංක 42 දරන මුදල් ව්‍යාපාර පනත යටතේ බලපත්‍ර ලත් මුදල් සමාගමක් විය යුතු ය ;



(iii) 2000 අංක 56 දරන කල්බදු මූල්‍යකරණ පනත යටතේ ලියාපදිංචි කරන ලද කල්බදු මූල්‍යකරණ ආයතනයක් විය යුතු ය ; හෝ

(iv) රක්ෂණ නියෝජිතයකු ලෙස ක්‍රියාකිරීම සඳහා ස්වකීය උපකාරක නීති වල විශේෂ සඳහන් කිරීමක් ඇත්නම්, ජාතික රාජ්‍ය සභාවේ 1972 අංක 5 දරන සමුපකාර සමිති පනත යටතේ හෝ පළාත් සභාවක යම් අදාළ ප්‍රඥප්තියක් යටතේ ලියාපදිංචි කර ඇති සමුපකාර සමිතියක් විය යුතු අතර ඒ උපකාරක නීති ජාතික රාජ්‍ය සභාවේ 1972 අංක 5 දරන සමුපකාර සමිති පනත යටතේ හෝ පළාත් සභාවක අදාළ ප්‍රඥප්තිය යටතේ හෝ ලියාපදිංචි වී තිබිය යුතු ය ;

(ආ) ඒ තැනැත්තා විසින් රක්ෂණ නියෝජිතයකු වශයෙන් ක්‍රියා කිරීම හෝ පෙනී සිටීම සඳහා, ස්වකීය ක්‍රියාකාරකම් පාලනය කරනු ලබන, නියාමනය කරනු ලබන හෝ අධීක්ෂණය කරනු ලබන නියාමන අධිකාරියක පූර්ව ලිඛිත අනුමැතිය ලබා ගත යුතු ය ;

(ඇ) මුදල් සාවද්‍ය පරිහරණය හෝ වංචාව හේතුවෙන් ඒ තැනැත්තා රක්ෂණකරුවකු හෝ තැරැව්කරුවකු හෝ බැංකුවක් හෝ මූල්‍ය ආයතනයක් වශයෙන් ක්‍රියාකිරීම හෝ පෙනී සිටීම තත්කාලයේ බලපවත්නා යම් ලිඛිත නීතියක් යටතේ තහනම් කර නොතිබිය යුතු ය ;

(ඈ) ඒ තැනැත්තාගේ යම් අධ්‍යක්ෂවරයකු -

(i) යමු මූල්‍ය කළමනාකරණය සම්බන්ධ වරදක් සඳහා හෝ වර්ත දූෂණය හා සම්බන්ධ වරදක් වන වරදක් සඳහා ශ්‍රී ලංකාවේ හෝ වෙනත් යම් රටක අධිකරණයක් විසින් වරදකට වරදකරු කරනු ලැබ නොතිබිය යුතු ය ; හෝ

(ii) ශ්‍රී ලංකාවේ හෝ වෙනත් යම් රටක නීතියක් යටතේ ඔහු නිදහස් නොකල, බුන්වත්තභාවයට හෝ බංකොලොත්භාවයට පත් තැනැත්තකු වශයෙන් ප්‍රකාශ නොවී තිබිය යුතු ය ; හෝ

(iii) ශ්‍රී ලංකාවේ හෝ වෙනත් යම් රටක අධිකරණයක් විසින් සිහිවිකලභාවයට පත් තැනැත්තකු ලෙස ප්‍රකාශයට පත් නොවී තිබිය යුතු ය ; හෝ

(iv) ණය මුදලක් ආපසු ගෙවීමට අදාළව ශ්‍රී ලංකාවේ හෝ වෙනත් රටක අධිකරණයක් විසින් ලබා දී ඇති නඩු තීන්දුවක් හෝ ආඥාවක් ඉටු කිරීමට අපොහොසත් වූ තැනැත්තකු නොවිය යුතු ය ; හෝ

(v) ශ්‍රී ලංකාව තුල හෝ ශ්‍රී ලංකාවෙන් පිටත යම් රක්ෂණකරුවකු, රක්ෂණ තැරැව්කරුවකු, බැංකුවක්, මූල්‍ය ආයතනයක් හෝ සංස්ථාපිත මණ්ඩලයක් සමග හෝ එහි, අධ්‍යක්ෂවරයකු, ප්‍රධාන විධායක නිලධාරියකු හෝ වෙනත් යම් අධිකාරී තත්ත්වයකින් ක්‍රියා කිරීමෙන් යම් නියාමන හෝ අධීක්ෂණ අධිකාරියක් විසින් ඒ තැනැත්තා ඉවත් කිරීමක් හෝ අත්හිටුවීමක් සිදු කර නොතිබිය යුතු ය ; හෝ

(vi) ශ්‍රී ලංකාව තුලදී හෝ ඉන් පිටතදී -

(අ) රක්ෂණකරුවකු හෝ රක්ෂණ තැරැව්කරුවකු හෝ බැංකුවක් හෝ මූල්‍ය ආයතනයක් හෝ සංස්ථාපිත මණ්ඩලයක් වශයෙන් ක්‍රියාකිරීම සඳහා ප්‍රදානය කරන ලද බලපත්‍රය හෝ වෙනත් අධිකාරී බලය අවලංගු කර ඇත්නම් ; හෝ රක්ෂණකරුවකු හෝ රක්ෂණ තැරැව්කරුවකු හෝ බැංකුවක් හෝ මූල්‍ය ආයතනයක් වශයෙන් ක්‍රියා කිරීම සඳහා ප්‍රදානය කරන ලද බලපත්‍රය හෝ වෙනත් අධිකාරී බලය අලුත් කිරීම ප්‍රතික්ෂේප කර ඇත්නම් ; හෝ

(ආ) අනිවාර්ය ගණන් බේරා වසා දැමීමක් සිදු කර ඇත්නම් ;

රක්ෂණකරුවකු, රක්ෂණ තැරැව්කරුවකු, බැංකුවක්, මූල්‍ය ආයතනයක් හෝ සංස්ථාපිත මණ්ඩලයක් සමග හෝ එහි, අධ්‍යක්ෂවරයකු, ප්‍රධාන විධායක නිලධාරියකු, ප්‍රධාන නිලධාරියකු නිශ්චිත නිලධාරියකු හෝ වෙනත් යම් අධිකාරී තත්ත්වයක් දරනු ලැබූ තැනැත්තකු නොවිය යුතු ය ; සහ

(ඉ) ඒ තැනැත්තා සඳහා සහ වෙනුවෙන් රක්ෂණ ව්‍යාපාරය අයැද සිටින හෝ රක්ෂණ ව්‍යාපාරය ලබා ගන්නා ඒ තැනැත්තාගේ කාර්ය මණ්ඩල සාමාජිකයන් ඒ තැනැත්තා පැහැදිලිව හඳුනාගත යුතු ය. ඒ කාර්ය මණ්ඩල සාමාජිකයින් 2002 සැප්තැම්බර් මස 23 වැනි දින අංක 1255/3 දරන අති විශේෂ ගැසට් පත්‍රයේ පළ කරන ලද, කලින් කල සංශෝධිත, 2002 රක්ෂණ නියෝජිතයන්ගේ සුදුසුකම් රීති ප්‍රකාර සුදුසුකම් ලත් තැනැත්තන් විය යුතු ය.

3. මේ රීතිවල පද සම්බන්ධයෙන් අන්‍යාර්ථයක් අවශ්‍ය වේ නම් මිස -

“පනත” යන්නෙන් 2000 අංක 43 දරන රක්ෂණ කර්මාන්තය විධිමත් කිරීමේ පනත අදහස් වේ ;

“බැංකුව” යන්නට 1988 අංක 30 දරන බැංකු පනත යටතේ බලපත්‍රලත් වාණිජ බැංකුවක් හෝ විශේෂිත බැංකුවක් ඇතුළත් වේ ;

“තැරැව්කරුවකු” යන්නට පනතේ එයට පවරා දී ඇති අර්ථයම ඇත්තේ ය ;

“මූල්‍ය ආයතනය” යන්නට 2011 අංක 42 දරන මුදල් ව්‍යාපාර පනත යටතේ බලපත්‍ර ලත් මුදල් සමාගමක් සහ 2000 අංක 56 දරන කල්බදු මූල්‍යකරණ පනත යටතේ ලියාපදිංචි කරන ලද කල්බදු මූල්‍යකරණ ආයතනයක් ඇතුළත් වේ ;

“රක්ෂණ ව්‍යාපාරය” යන්නට පනතේ එයට පවරා දී ඇති අර්ථයම ඇත්තේ ය ; සහ

“රක්ෂණකරු” යන්නට පනතේ එයට පවරා දී ඇති අර්ථයම ඇත්තේ ය.